

ചരമോപചാരം

മി. സ്വീക്കർ: ഓർഡർ.... ഓർഡർ... മുൻ നിയമസഭാംഗങ്ങളായ
 പി. ജെ. തോമസ്, 2022 മാർച്ച് 19-നും തലേക്കുന്നിൽ ബഷീർ 2022 മാർച്ച്
 25-നും എം. പി. ഗോവിന്ദൻ നായർ 2022 ഏപ്രിൽ 13-നും
 കെ. ശങ്കരനാരായണൻ 2022 ഏപ്രിൽ 24-നും യു. എസ്. ശശി 2022 മേയ്
 5-നും കെ. ജി. കുഞ്ഞുകൃഷ്ണപിള്ള 2022 മേയ് 7-നും എസ്. ത്യാഗരാജൻ
 2022 ജൂൺ 02-നും പ്രയാർ ഗോപാലകൃഷ്ണൻ 2022 ജൂൺ 4-നും അന്തരിച്ചു.

പി. ജെ. തോമസിന്റെ നിര്യാണം സംബന്ധിച്ച്

കോന്നി നിയോജകമണ്ഡലത്തിന്റെ ആദ്യ എം.എൽ.എ.-യും റബ്ബർ
 ബോർഡ് മുൻ ചെയർമാനുമായിരുന്ന പി.ജെ. തോമസ് 2022 മാർച്ച് 19-ന്
 അന്തരിച്ചു.

പി. സി. ജേക്കബ്ബ്-മറിയാമ്മ ദമ്പതികളുടെ മകനായി 1925 ഏപ്രിൽ
 17-ന് പി. ജെ. തോമസ് ജനിച്ചു. വിദ്യാഭ്യാസത്തിനുശേഷം
 സ്വാതന്ത്ര്യസമരകാലത്ത് ക്വിറ്റ് ഇന്ത്യ പ്രസ്ഥാനത്തിലൂടെ
 രാഷ്ട്രീയത്തിലേക്ക് കടന്നുവന്ന അദ്ദേഹം ഡി.സി.സി. ഭാരവാഹി,
 കെ.പി.സി.സി. അംഗം, കോന്നി പഞ്ചായത്ത് പ്രസിഡന്റ്, റബ്ബർ ബോർഡ്

ചെയർമാൻ എന്നീ നിലകളിൽ പ്രവർത്തിച്ചു. നാലാം കേരള നിയമസഭയിലും അഞ്ചാം കേരള നിയമസഭയിലും കോന്നി നിയോജകമണ്ഡലത്തെ പ്രതിനിധീകരിച്ചു. 22 വർഷത്തോളം കോന്നി പഞ്ചായത്ത് പ്രസിഡന്റായി പ്രവർത്തിച്ച പി. ജെ. തോമസിന്റെ വേർപാടിലൂടെ ജനപ്രതിനിധി എന്ന നിലയിൽ തന്റെ ജീവിതം കൊണ്ട് സാധാരണക്കാർക്കിടയിൽ അടയാളപ്പെടുത്തിയ ഒരു വലിയ മനുഷ്യനെയെന്ന് നമുക്ക് നഷ്ടമായത്.

തലേക്കുന്നിൽ ബഷീറിന്റെ നിര്യാണം സംബന്ധിച്ച്

മുൻനിയമസഭാംഗവും പാർലമെന്റംഗവും കോൺഗ്രസ്സ് രാഷ്ട്രീയത്തിലെ സൗമ്യസാന്നിധ്യവുമായിരുന്ന തലേക്കുന്നിൽ ബഷീർ 2022 മാർച്ച് 25-ന് അന്തരിച്ചു.

വെമ്പായം-തേമ്പാമൂട് തലേക്കുന്നിൽ വീട്ടിൽ മീരാസാഹിബ്-ബീവികുഞ്ഞു് ദമ്പതികളുടെ മകനായി 1945 മാർച്ച് 7-ന് ബഷീർ ജനിച്ചു. തിരുവനന്തപുരം മാർ ഇവാന്റിയോസ് കോളേജ്, ലോ കോളേജ് എന്നിവിടങ്ങളിൽ നിന്നായി പഠനം പൂർത്തിയാക്കിയ അദ്ദേഹം വിദ്യാർത്ഥി സംഘടനാപ്രവർത്തനത്തിലൂടെ രാഷ്ട്രീയരംഗത്തെത്തി. കെ.എസ്.യു. ജില്ലാ പ്രസിഡന്റ്, യൂത്ത് കോൺഗ്രസ് സംസ്ഥാന സെക്രട്ടറി എന്നീ ചുമതലകൾ

വഹിച്ച തലേക്കുന്നിൽ ബഷീർ കേരള സർവ്വകലാശാല യൂണിയന്റെ പ്രഥമ
 ചെയർമാനായി 1977-ൽ കഴക്കൂട്ടം നിയോജക മണ്ഡലത്തെ
 പ്രതിനിധീകരിച്ച് അഞ്ചാം കേരള നിയമസഭയിലേയ്ക്ക് തെരഞ്ഞെടുക്കപ്പെട്ട
 അദ്ദേഹം മുഖ്യമന്ത്രിയായ ശ്രീ. എ. കെ. ആന്റണിക്ക് ഉപതെരഞ്ഞെടുപ്പിൽ
 മത്സരിക്കാൻ സീറ്റ് ഒഴിഞ്ഞുകൊടുത്തു. വൈകാതെ രാജ്യസഭയിലെത്തിയ
 അദ്ദേഹം രണ്ട് ടേമിലായി 8 വർഷം അവിടെ തുടർന്നു. 1984-ലും 1989-ലും
 ചിറയിൻകീഴിൽ നിന്ന് ലോക്സഭയിലേയ്ക്ക് തെരഞ്ഞെടുക്കപ്പെട്ടു. ടിഡ
 ചെയർമാൻ, മലയാളം മിഷൻ ഡയറക്ടർ എന്നീ പദവികളും വഹിച്ചു.
 ദീർഘകാലം കെ.പി.സി.സി. ജനറൽ സെക്രട്ടറിയും വൈസ്
 പ്രസിഡന്റുമായിരുന്നു. 2011-ൽ കുറച്ചുനാൾ കെ.പി.സി.സി. ആക്ടിംഗ്
 പ്രസിഡന്റായും പ്രവർത്തിച്ചു. ലോക്സഭയിലും രാജ്യസഭയിലും
 നിയമസഭയിലും പാർട്ടിയെ പ്രതിനിധീകരിച്ച അപൂർവ്വം നേതാക്കളിൽ
 ഒരാളായ തലേക്കുന്നിൽ ബഷീർ വാമിയും എഴുത്തുകാരനുമായിരുന്നു. കലാ-
 സാംസ്കാരിക പ്രവർത്തനത്തിൽ പ്രത്യേക താല്പര്യം പ്രകടിപ്പിച്ചിരുന്ന
 സഹൃദയനായിരുന്നു അദ്ദേഹം. പൊതുതാല്പര്യങ്ങൾക്കുവേണ്ടി നിലകൊണ്ട
 രാഷ്ട്രീയത്തിൽ മാതൃകാപരമായ പ്രവർത്തനം കാഴ്ചവച്ച മനുഷ്യസ്നേഹിയും

പരിശ്രമശാലിയുമായ ഒരു ജനകീയ നേതാവിനെയാണ് തലേക്കുന്നിൽ ബഷീറിന്റെ നിര്യാണത്തിലൂടെ നമുക്ക് നഷ്ടമായിരിക്കുന്നത്.

എം. പി. ഗോവിന്ദൻ നായരുടെ നിര്യാണം സംബന്ധിച്ച്

മുൻമന്ത്രിയും മുതിർന്ന കോൺഗ്രസ്സ് നേതാവുമായിരുന്ന എം. പി. ഗോവിന്ദൻ നായർ 2022 ഏപ്രിൽ 13-ന് അന്തരിച്ചു.

പാഠംമ്പുഴ പുത്തൻപുരയിൽ എം. പരമേശ്വരൻപിള്ള-കുഞ്ഞുകുട്ടിയമ്മ ദമ്പതികളുടെ മകനായി 1928 ഏപ്രിൽ 28-ന് എം. പി. ഗോവിന്ദൻ നായർ ജനിച്ചു. കോട്ടയം സി.എം.എസ്. കോളേജ്, ആലുവ യു. സി. കോളേജ്, തിരുവനന്തപുരം ലോ കോളേജ് എന്നിവിടങ്ങളിലായി വിദ്യാഭ്യാസം പൂർത്തിയാക്കിയ അദ്ദേഹം തുടർന്ന് കോട്ടയം ബാറിൽ അഭിഭാഷകനായി. 1953-ൽ 24-ാം വയസ്സിൽ വിജയപുരം പഞ്ചായത്ത് പ്രസിഡന്റായ എം. പി. ഗോവിന്ദൻ നായർ സംസ്ഥാനത്തെ ഏറ്റവും പ്രായം കുറഞ്ഞ പഞ്ചായത്ത് പ്രസിഡന്റ് എന്ന നേട്ടം സ്വന്തമാക്കി. ഇതോടെ കോൺഗ്രസ്സ് നേതൃത്വനിരയിലേയ്ക്ക് ഉയർന്ന അദ്ദേഹം ഡി.സി.സി. പ്രസിഡന്റ് മുതൽ എ.ഐ.സി.സി. അംഗം വരെയായി. രണ്ടാം കേരള നിയമസഭയിൽ കോട്ടയം നിയോജകമണ്ഡലത്തെ പ്രതിനിധീകരിച്ച എം. പി. ഗോവിന്ദൻ

നായർ 1962-ലെ ആർ. ശങ്കർ മന്ത്രിസഭയിൽ ആരോഗ്യം, ദേവസ്വം, വനം വകുപ്പുകളുടെ മന്ത്രിയായിരുന്നു. ആർപ്പക്കരയിൽ കോട്ടയം മെഡിക്കൽ കോളേജ് സാധ്യമാക്കാൻ മുൻകയ്യെടുത്തത് അദ്ദേഹമായിരുന്നു. 2012 മുതൽ മൂന്ന് വർഷം തിരുവിതാംകൂർ ദേവസ്വം ബോർഡിനെയും അദ്ദേഹം നയിച്ചു. കൂടാതെ കേരള ഫിനാൻഷ്യൽ കോർപ്പറേഷന്റെയും മീറ്റ് പ്രോഡക്ട് ഓഫ് ഇന്ത്യയുടെയും ചെയർമാനുമായിരുന്നു. അഭിഭാഷകനായി ജീവിച്ച രാഷ്ട്രീയക്കാരനായിരുന്നു അഡ്വ. എം. പി. ഗോവിന്ദൻ നായർ. സർവ്വസമ്മതനായ പൊതുപ്രവർത്തകനെയും പരിശ്രമശാലിയായ നേതാവുമാണ് എം. പി. ഗോവിന്ദൻ നായരുടെ നിര്യാണത്തിലൂടെ നമുക്ക് നഷ്ടമായിരിക്കുന്നത്.

കെ. ശങ്കരനാരായണന്റെ നിര്യാണം സംബന്ധിച്ച്

മഹാരാഷ്ട്ര മുൻ ഗവർണ്ണറും മുതിർന്ന കോൺഗ്രസ്സ് നേതാവുമായിരുന്ന കെ. ശങ്കരനാരായണൻ 2022 ഏപ്രിൽ 24-ന് അന്തരിച്ചു.

ഷൊർണൂർ അണിയത്ത് ശങ്കരൻ നായർ - കെ. ലക്ഷ്മിയമ്മ ദമ്പതികളുടെ മകനായി 1932 ഒക്ടോബർ 15-ന് കെ. ശങ്കരനാരായണൻ ജനിച്ചു. വിദ്യാർത്ഥി സംഘടനാ പ്രവർത്തനത്തിലൂടെ രാഷ്ട്രീയരംഗത്തേക്ക്

കടന്നുവന്ന അദ്ദേഹം പാലക്കാട് ഡി.സി.സി. പ്രസിഡന്റ്, സെക്രട്ടറി, കെ.പി.സി.സി. ജനറൽ സെക്രട്ടറി, കെ.പി.സി.സി. (ഒ) പ്രസിഡന്റ് തുടങ്ങിയ പദവികൾ വഹിച്ചു. ദീർഘകാലം എ.ഐ.സി.സി. അംഗമായിരുന്നു. 1977-ൽ തൃത്താലയിൽനിന്ന് ആദ്യമായി അഞ്ചാം കേരള നിയമസഭയിൽ അംഗമായ അദ്ദേഹം പിന്നീട് ശ്രീകൃഷ്ണപുരം, ഒറ്റപ്പാലം, പാലക്കാട് എന്നീ മണ്ഡലങ്ങളിൽ നിന്നായി ആറ്, എട്ട്, പതിനൊന്ന് എന്നീ നിയമസഭകളിൽ അംഗമായി പ്രവർത്തിച്ചു. അടിയന്തരാവസ്ഥക്കാലത്ത് 6 മാസക്കാലത്തോളം ജയിലിലടയ്ക്കപ്പെട്ട കെ. ശങ്കരനാരായണൻ 1977-ലെ കെ. കരുണാകരൻ മന്ത്രിസഭയിലും തുടർന്നുവന്ന എ. കെ. ആന്റണി മന്ത്രിസഭയിലും അംഗമായിരുന്നു. 1985 മുതൽ 2001 വരെ രണ്ട് ദശകത്തോളം യു.ഡി.എഫ്. കൺവീനറായിരുന്നു. 2001-ൽ ശ്രീ. എ. കെ. ആന്റണി മന്ത്രിസഭയിൽ ധനം, എക്സൈസ് വകുപ്പുകളുടെ ചുമതല വഹിച്ചു. പിന്നീട് നാഗാലാൻഡ്, ജാർഖണ്ഡ്, മഹാരാഷ്ട്ര സംസ്ഥാനങ്ങളുടെ ഗവർണ്ണറുമായി. 2014-ൽ അദ്ദേഹത്തെ മഹാരാഷ്ട്രയിൽ നിന്ന് മിസോറാം ഗവർണ്ണറായി മാറ്റി നിയമിച്ചതിനെത്തുടർന്ന് രാജിവെച്ചാഴിഞ്ഞു. ആറുപതിറ്റാണ്ടിന്റെ രാഷ്ട്രീയജീവിതത്തിൽ നിന്ന്

ഭിന്നമായ മറ്റൊരു ജീവിതം എളുപ്പത്തിൽ സാധ്യമല്ലാത്തതിനാലാവാം ഗവർണ്ണർ പദവിയെ ഭരണഘടനാപദവിക്കപ്പുറത്തേക്ക് ഉയർത്താൻ അദ്ദേഹത്തിന് സാധ്യമായത്. ഗവർണ്ണർ ആയിരിക്കുമ്പോഴും പൊതുപ്രവർത്തകന്റെ ലാളിത്യമാണ് അദ്ദേഹത്തെ നയിച്ചിരുന്നത്. ഇന്നത്തെ തലമുറയ്ക്ക് ചിന്തിക്കാൻപോലും കഴിയാത്തത്ര കഷ്ടപ്പാടുകൾ നിറഞ്ഞ രാഷ്ട്രീയ പ്രവർത്തനത്തിന്റെ ഏറ്റവും മുതിർന്ന കണ്ണിയായ കെ. ശങ്കരനാരായണൻ നേതാക്കൾക്കും അണികൾക്കും യു.ഡി.എഫ്.-ൽ ദീർഘകാലം എല്ലാവരെയും ഒരുമിപ്പിച്ചുകൊണ്ടുപോയ കൺവീനറായിരുന്നു. കേരളത്തിലെ സഖ്യരാഷ്ട്രീയത്തിൽ ഏതെങ്കിലും ഒരു മുന്നണിയുടെ കൺവീനറായി ഏറ്റവും കൂടുതൽ കാലം വിവാദങ്ങളില്ലാതെ തിളങ്ങാനായ കെ. ശങ്കരനാരായണന്റെ നിര്യാണത്തോടെ നേതൃപാഠവും കർമ്മശേഷിയുമുള്ള കരുത്തുറ്റ ഒരു രാഷ്ട്രീയ കാരണവരെയൊണ് കേരളത്തിന് നഷ്ടമായിരിക്കുന്നത്.

യു. എസ്. ശശിയുടെ നിര്യാണം സംബന്ധിച്ച്

മുൻ എം.എൽ.എ-യും സി.പി.ഐ. നേതാവുമായിരുന്ന യു. എസ്. ശശി

2022 മേയ് 5-ന് അന്തരിച്ചു.

നെൽക്കുടി ഊർക്കോലിൽ വീട്ടിൽ സുബ്രമണ്യൻ -ഭൈമി ദമ്പതികളുടെ മകനായി 1950 ജൂലൈ 16-ന് യു. എസ്. ശശി ജനിച്ചു. ചെത്തുതൊഴിലാളിയായി ജീവിതം തുടങ്ങിയ അദ്ദേഹം, പിന്നീട് ആ പ്രസ്ഥാനത്തിന്റെ സംസ്ഥാന നേതൃത്വത്തിൽ എത്തി. സി.പി.ഐ. സംസ്ഥാന കൗൺസിൽ അംഗം, എ.ഐ.ടി.യു.സി. സംസ്ഥാന വർക്കിംഗ് കമ്മിറ്റി അംഗം, സംസ്ഥാന ചെത്തുതൊഴിലാളി ഫെഡറേഷൻ വൈസ് പ്രസിഡന്റ് എന്നീ നിലകളിലും പ്രവർത്തിച്ച അദ്ദേഹം എം.എൽ.എ. ആയിരുന്ന വി. കെ. രാജന്റെ മരണത്തെത്തുടർന്ന് നടന്ന 1998-ലെ ഉപതെരഞ്ഞെടുപ്പിലൂടെയാണ് മാള നിയോജകമണ്ഡലത്തെ പ്രതിനിധീകരിച്ച് പത്താം കേരള നിയമസഭയിലെത്തിയത്. സാധാരണക്കാരോട് തോളോടുതോൾ ചേർന്ന് പ്രവർത്തിച്ച മികച്ച ഒരു പൊതുപ്രവർത്തകനാണ് യു. എസ്. ശശിയുടെ നിര്യാണത്തിലൂടെ നമുക്ക് നഷ്ടമായിരിക്കുന്നത്.

കെ. ജി. കുഞ്ഞുകൃഷ്ണപിള്ളയുടെ നിര്യാണം സംബന്ധിച്ച്

മുൻ എം.എൽ.എ.-യും സി.പി.ഐ. നേതാവുമായിരുന്ന കെ. ജി.

കുഞ്ഞുകൃഷ്ണപിള്ള 2022 മേയ് 7-ന് അന്തരിച്ചു.

കൊച്ചിൻ ഗോവിന്ദ കുറുപ്പ് - ഗൗരിയമ്മ ദമ്പതികളുടെ മകനായി 1927 സെപ്റ്റംബർ 26-ന് ജനിച്ച കെ. ജി. കുഞ്ഞുകൃഷ്ണപിള്ള മൂന്നാം നാലാം കേരള നിയമസഭകളിൽ നെടുമങ്ങാട് നിയോജകമണ്ഡലത്തെ പ്രതിനിധീകരിച്ചു. ആദ്യ തവണ എം.എൽ.എ. ആയിരിക്കെ വെമ്പായം പഞ്ചായത്ത് പ്രസിഡന്റായും അദ്ദേഹം പ്രവർത്തിച്ചു. പ്രായപൂർത്തി വോട്ടവകാശം 21-ൽ നിന്നും 18-ആയി കുറച്ചുകൊണ്ട് പാർലമെന്റ് നിയമനിർമ്മാണം നടത്തിയ 1988-ന് 17 വർഷം മുമ്പ് പ്രായപൂർത്തി വോട്ടവകാശം 18 വയസ്സ് ആക്കാൻ നിയമസഭയിൽ ആദ്യമായി ശബ്ദം ഉയർത്തിയ അദ്ദേഹം മികച്ച ഒരു സാമാജികനായിരുന്നു. തുമ്പയിലെ വി.എസ്.എസ്.സി. അയൽ സംസ്ഥാനത്തേയ്ക്ക് മാറ്റാനുള്ള നീക്കത്തിനെതിരെ 1972-ൽ അദ്ദേഹം ഒരു പ്രമേയം അവതരിപ്പിച്ചു. ഗ്രന്ഥശാലാ പ്രവർത്തനങ്ങളിൽ ശക്തമായ സാന്നിധ്യം ഉറപ്പിച്ചു പൊതുപ്രവർത്തകനായിരുന്നു കെ. ജി. കുഞ്ഞുകൃഷ്ണപിള്ള. വാക്കുകളിലും പ്രവൃത്തികളിലും സത്യസന്ധത കാട്ടിയ ക്രാന്തദർശിയായ മികച്ച ഒരു പൊതുപ്രവർത്തകനെയാണ് കെ. ജി. കുഞ്ഞുകൃഷ്ണപിള്ളയുടെ നിര്യാണത്തിലൂടെ നമുക്ക് നഷ്ടമായിരിക്കുന്നത്.

എസ്. ത്യാഗരാജന്റെ നിര്യാണം സംബന്ധിച്ച്

മി. സ്പീക്കർ: മുൻ എം.എൽ.എ.-യും ആദ്യകാല തൊഴിലാളി നേതാവുമായിരുന്ന എസ്. ത്യാഗരാജൻ 2022 ജൂൺ 2-ന് അന്തരിച്ചു.

ശ്രീധരൻ-ഗൗരിക്കുട്ടി ദമ്പതികളുടെ മകനായി 1937 സെപ്റ്റംബർ 12-ന് എസ്. ത്യാഗരാജൻ ജനിച്ചു. തൊഴിലാളി പ്രസ്ഥാനമായ യു.ടി.യു.സി.-യിലൂടെ രാഷ്ട്രീയത്തിലെത്തിയ അദ്ദേഹം യു.ടി.യു.സി. കൊല്ലം ജില്ലാ സെക്രട്ടറി, മോട്ടോർ തൊഴിലാളി ക്ഷേമനിധി ബോർഡ് ചെയർമാൻ, മിനിമം വേജസ് ബോർഡ് അംഗം എന്നീ സ്ഥാനങ്ങൾ വഹിച്ചു. കൊല്ലം മുനിസിപ്പൽ കൗൺസിലറായി പ്രവർത്തിച്ച എസ്. ത്യാഗരാജൻ കൊല്ലം നിയോജകമണ്ഡലത്തിൽ നിന്നും ഐക്യമുന്നണി പ്രതിനിധിയായി 1977-ൽ അഞ്ചാം കേരള നിയമസഭയിലെത്തി. തുടർന്ന് ദീർഘകാലം ആർ.എസ്.പി. കൊല്ലം ജില്ലാ സെക്രട്ടറിയും സംസ്ഥാന സെക്രട്ടേറിയറ്റ് അംഗവുമായി പ്രവർത്തിച്ച എസ്. ത്യാഗരാജൻ അവസാനകാലത്ത് ആർ.എസ്.പി. സംസ്ഥാന കമ്മിറ്റി അംഗമായിരുന്നു. ട്രേഡ് യൂണിയൻ രംഗത്ത് മാതൃകാപരമായ പ്രവർത്തനം കാഴ്ചവച്ച മനുഷ്യ സ്നേഹിയായ ഒരു നേതാവിനെയാണ് എസ്. ത്യാഗരാജന്റെ നിര്യാണത്തിലൂടെ നമുക്ക്

നഷ്ടമായിരിക്കുന്നത്.

പ്രയാർ ഗോപാലകൃഷ്ണൻ്റെ നിര്യാണം സംബന്ധിച്ച്

മി. സ്പീക്കർ: മുൻ എം.എൽ.എ.-യും മിർമ മുൻ ചെയർമാനും തിരുവിതാംകൂർ ദേവസ്വം ബോർഡിൻ്റെ മുൻ പ്രസിഡൻ്റുമായിരുന്ന പ്രയാർ ഗോപാലകൃഷ്ണൻ 2022 ജൂൺ 4-ന് അന്തരിച്ചു.

ആർ. കൃഷ്ണൻനായർ ജെ.- മീനാക്ഷിയമ്മ ദമ്പതികളുടെ മകനായി 1949 സെപ്റ്റംബർ 20-ന് പ്രയാർ ഗോപാലകൃഷ്ണൻ ജനിച്ചു. വിദ്യാർത്ഥി പ്രസ്ഥാനമായ കെ.എസ്.യു.-വിലൂടെ രാഷ്ട്രീയ രംഗത്തേയ്ക്ക് കടന്നുവന്ന പ്രയാർ ഗോപാലകൃഷ്ണൻ നന്യാർകളങ്ങര കോളേജ് യൂണിയൻ ചെയർമാനായി. തുടർന്ന് കെ.എസ്.യു. യൂത്ത് കോൺഗ്രസ് കൊല്ലം ജില്ലാ പ്രസിഡൻ്റായി. അതിനുശേഷം മിർമയുടെ ഡയറക്ടർ ബോർഡ് അംഗവും ചെയർമാനും നിയമസഭാ സാമാജികനും മൂന്നോക്ക ക്ഷേമ കോർപ്പറേഷൻ്റെയും തിരുവിതാംകൂർ ദേവസ്വം ബോർഡിൻ്റെയും അധ്യക്ഷനുമൊക്കെയായി പ്രയാർ ഗോപാലകൃഷ്ണൻ പ്രവർത്തിച്ചു. കെ.പി.സി.സി. അംഗമായിരിക്കുകയാണ് മരണപ്പെട്ടത്. മിർക്ക് സൊസൈറ്റീസ് അസോസിയേഷൻ്റെ സ്ഥാപക പ്രസിഡൻ്റായിരുന്ന പ്രയാർ

ഗോപാലകൃഷ്ണൻ 1982-ൽ മിൽമ ഡയർക്ടർ ബോർഡ് അംഗമായി. ലൈവ് സ്റ്റോക്ക് ഡെവലപ്മെന്റ് ആന്റ് മിൽക്ക് മാർക്കറ്റിംഗ് ബോർഡ് എന്ന ചെറിയ സ്ഥാപനത്തിൽനിന്നും മിൽമയിലേയ്ക്കുള്ള വളർച്ചയുടെ അരങ്ങിലും അണിയറയിലും അദ്ദേഹം നിർണ്ണായക പങ്കുവഹിച്ചു. വിപ്ലവകരമായ ആ നീക്കത്തിന്, മിൽമയെ കേരളം കണികണ്ടുണരുന്ന നന്മയാക്കിയ ചുവടുവയ്പ്പിന് അന്നത്തെ കൃഷി വകുപ്പുമന്ത്രിയായിരുന്ന കെ. ആർ. ഗൗരിയമ്മയും പ്രയാർ ഗോപാലകൃഷ്ണനൊപ്പം നിന്നു. 1984 മുതൽ 2000 വരെ മിൽമയുടെ ചെർമാനായിരുന്നു. തുടർന്ന് പതിനൊന്നാം കേരള നിയമസഭയിൽ ചടയമംഗലം നിയോജകമണ്ഡലത്തെ പ്രതിനിധീകരിച്ച് അദ്ദേഹം പ്രവർത്തിച്ചു. 2015-ൽ അദ്ദേഹം തിരുവിതാംകൂർ ദേവസ്വം ബോർഡ് പ്രസിഡന്റായി. വ്യത്യസ്ത മേഖലകളിൽ തന്റേതായ വ്യക്തിമുദ്ര പതിപ്പിച്ച പ്രയാർ ഗോപാലകൃഷ്ണന്റെ നിര്യാണത്തിലൂടെ ക്ഷീര കർഷകരെ സംഘടിപ്പിക്കുന്നതിനും അവരുടെ അവകാശങ്ങൾ നേടിയെടുക്കുന്നതിനും നിസ്വാർത്ഥമായ പ്രവർത്തനം നടത്തിയ മികച്ച ഒരു പൊതുപ്രവർത്തകനെയാണ് നമുക്ക് നഷ്ടമായിരിക്കുന്നത്.

അന്തരിച്ച മഹത് വ്യക്തികളോടുള്ള ആദരസൂചകമായി നമുക്ക്

അൽപ്പസമയം എഴുതുന്നതിൽക്കാം.

(പരേതരോടുള്ള ആദരസൂചകമായി സഭാംഗങ്ങൾ അൽപ്പനേരം എഴുതുന്നതിന് മൗനം ആചരിച്ചു.)

(പ്രതിപക്ഷം ഒന്നടങ്കം ബാനറും പ്ലക്കാർഡുകളും ഉയർത്തി സ്ത്രീകളുടെ ഡയസിനുമുന്നിൽ വന്നുനിന്ന് മുദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)